

Sur President,

Nixtieq nagħmel stqarrija.

Segwejt bħal kulhadd il-proċeduri ta' dan il-kumitat f'dan il-każ u minn dak li smajt inħoss li għandi nistqarr dan li ġej.

Jien hdimt bħala uffiċjal fis-Segretarjati Privati ta' Eddie Fenech Adami u ta' Austin Gatt bejn Lulju 1999 u Marzu 2013. Bejn l-2008 u l-2013 kont Kap tas-Segretarjat tal-Ministru Austin Gatt li għal xi żmien f'dan il-perjodu kellu r-responsabbiltà tal-Enemalta.

Fis-snin ta' qabel l-2008, meta Austin Gatt ukoll kellu r-responsabbiltà tal-Enemalta kont responsabbli mill-komunikazzjoni tal-Ministeru u għalhekk ma kellix rwol dirett fl-għamla tal-politika iżda pjuttost fix-xandir ta' dik il-politika lill-istampa u lill-pubbliku.

F'ebda hin, kemm meta kont naħdem bħala Koordinatur tal-Komunikazzjoni, kemm meta kont Kap tas-Segretarjat, kemm qabel u kemm wara, qatt ma niftakar li kelli xi forma ta' diskussjoni mal-uffiċjali tal-Enemalta jew mal-fornituri tagħhom dwar minn min għandu jinxtara ż-żejt.

Fis-snin ta' qabel l-2008, il-Ministru tiegħi kien qed jippilota sforz biex il-każwalità li biha kien qabel jinxtara ż-żejt mill-Enemalta tispicċa. Qabel l-2003 id-deċiżjonijiet dwar ix-xiri taż-żejt kienu jidhru li jittiehdu minn persuna weħidha mingħajr ebda proċess jew proċedura xierqa.

Minflok iddahħlu proċeduri aktar adegwati biex jiġi assigurat li d-deċiżjonijiet li jittiehdu dwar ix-xiri taż-żejt ikunu fl-aħjar interess tal-Korporazzjoni. Dan l-aktar għax fuq kollox dakinhar il-Korporazzjoni kienet għal kollox propjetà

pubblika u l-amministrazzjoni tal-fondi tagħha kienet amministrazzjoni ta' fondi pubblici u t-telf li kienet tagħmel kien isofrih min iħallas it-taxxa.

Dan il-kumitat sema' ħafna minn xhieda qabli, li kienu ferm eqreb ta' dawn l-inizjattivi, id-dettalji tal-iskop tat-tibdil u x'kien fil-fatt sar. L-apprezzament tiegħi ta' dan it-tibdil hu limitat għax fil-parti l-kbira seħħ fiż-żmien meta r-rwol tiegħi kien limitatament ta' komunikazzjoni.

Madankollu nista' nixhed li bħal f'kull inizjattiva oħra tal-Ministru Austin Gatt, numru ta' prinċipji fundamentali fil-mod kif il-Ministru ried dejjem lis-Segretarjat tiegħu jahdem bihom kienu wkoll japplikaw għal dawn l-inizjattivi fl-Enemalta.

Il-Ministru Austin Gatt dejjem għamilha ċara daqs il-kristall miegħi u ma' kull min ħadem miegħu li:

- Uffiċjali fis-Segretarjati tiegħu għandhom jevitaw li jieħdu sehem fil-proċessi ta' evalwazzjoni għal xiri pubbliku, u x-xiri taż-żejt ma kienx eċċezzjoni;
- Uffiċjali fis-Segretarjati tiegħu għandhom jevitaw li jkollhom diskussjonijiet ma' fornituri fi proċessi ta' xiri pubbliku dwar dawn il-proċessi, u x-xiri taż-żejt ma kienx eċċezzjoni;
- Uffiċjali fis-Segretarjati tiegħu kellhom iżommu rwieħhom il-bogħod minn kull xamma ta' kunflitt t'interess, aħseb u ara korruzzjoni, u x-xiri taż-żejt ma kienx eċċezzjoni.

Għalkemm dawn il-prinċipji jistgħu jinstemgħu ovvj, Ausin Gatt qatt ma strah fuq l-ovvju u esplicitament ikkomunika dan it-twemmin mal-ingaġġ tiegħi u

f'okkazjonijiet differenti mal-ufficjali kollha li kienu jservuh fis-Segretarjati tiegħu.

Hu kien imexxi bl-eżempju.

Jien nixhed narah jew nisimgħu jiċhad talbiet għal appuntament minn nies li setgħu jidhru interessati li jiddiskutu xi materja ta' xiri pubbliku. Nixhdu jsikket u jċanfar lil xi hadd li gie biex suppost jitkellem dwar xi haġa u deher ha jaqbad id-diskors dwar forniment lis-settur pubbliku.

Dan m'hux qed ngħidu partikolarment fuq ix-xiri taz-żejt għax fis-snin kollha li domt naħdem miegħu qatt ma niftakar nara xi talba minn xi hadd biex jiddiskuti miegħu mingħand min għandu jinxtara ż-żejt.

Ftit dwari:

Ma nafx li qatt iltqajt ma' George Farrugia. Ma nafux u ma okkorri li kont naf bih qabel issemma' fil-pubbliku fil-kuntest ta' dak li suppost qed tinvestigaw.

Jien m'inhix u qatt ma kont resident tal-Ewwel Distrett Elettorali u l-kontribut tiegħi għall-kampanji elettorali t'Austin Gatt dejjem kien fuq livell tekniku ta' strategija jew komunikazzjoni. Il-kuntatti tiegħi f'dik li kienet il-kostitwenza tiegħu huma minimi u ma kinux jinkludu lis-Sur Farrugia.

Qatt ma niftakar lil hadd, la fl-Enemalta u lanqas barra minnha, jiddiskuti miegħi mingħand min għandu jinxtara ż-żejt tal-Enemalta.

Qatt ma kelli xi forma t'interess personali dwar mingħand min għandu jinxtara ż-żejt tal-Enemalta.

Qatt ma niftakarni nistqarrt xi forma t'opinjoni dwar minghand min ghandu jinxtara ż-żejt.

Qatt ma niftakar li kelli opinjoni espressa ma' xi hadd jew miżmuma in pettoe dwar min ghandu jforni ż-żejt lill-Enemalta.

Qatt ma kont f'pożizzjoni jew fittixt li nkun f'pożizzjoni li b'xi mod ninfluwenza lil xi hadd jiddeċiedi b'xi mod jew ieħor dwar minghand min ghandu jinxtara ż-żejt f'ebda hin li kont uffiċjal pubbliku jew qabel jew wara.

Meta ngħid li qatt ma kelli xi interess personali, irrid infisser li qatt ma fittixt li ningħata, qatt xi darba ngħatajt jew ġejt imwiegħed li ningħata xi vantaġġ jew kumpens talli b'xi mod niddeċiedi jew inhajjar lil xi hadd li jiddeċiedi favur jew kontra xi hadd li offra jew kien se joffri li jbiegħ xi haġa lill-Gvern jew xi entità tiegħu, inkluża l-Enemalta.

Fost kollox dan jinkludi li qatt ma naf b'xi hadd li kellu x'jaqsam max-xiri jew bejgħ taż-żejt li qatt xi darba għamel xi kontribut jew tlabtu jagħmel xi kontribut għall-kampanja elettorali tiegħi meta kont kandidat fl-elezzjoni li għaddiet jew xi darba ta' xi hadd ieħor.

Jinkludi wkoll li qatt minn qabel, waqt jew wara li kont uffiċjal pubbliku ma fittixt li nitqabbad impjegat, konsulent jew fornitur ta' xi hadd – imħallas jew le – li kien b'xi involut jew interessat fix-xiri jew bejgħ taż-żejt lill-Enemalta.

Nistqarr li ma niftakarx li qatt rajt jew smajt lil xi hadd jiddiskuti t-tema dwar minghand min ghandu jinxtara ż-żejt. Li xhedt hu t-tennija frekwenti tal-prinċipju li d-deċiżjonijiet kummerċjali jew ta' xiri pubbliku m'għandhomx jittieħdu minn politiċi jew uffiċjali fis-Segretarjati tagħhom u politiċi jew

uffiċjali fis-Segretarjati tagħhom għandhom joqghodu l-bogħod minn fejn jittieħdu dawn id-deċiżjonijiet.

Ma nafx b'xi istanza fejn dan il-prinċipju ma kienx segwit mill-Ministru Austin Gatt, minni jew minn uffiċjali oħra li kienu jaħdmu għalih.

Grazzi.